

## നമസ്കാരം — വെള്ളിയാഴ്ച

കാരുണ്യവാനായ പിതാവേ, ഞങ്ങൾക്കു നിന്റെ കൃപയാൽ പാപ പരിഹാരം തരേണമേ. സകലത്തേയും വെഞ്ചയാക്കുന്ന നിന്റെ സോപ്പാകൊണ്ട് ഞങ്ങളുടെ കറകളെ വെടിപ്പാക്കണമേ. നിന്റെ കൃപയെ സ്തോത്രം ചെയ്‌വാനായി ഞങ്ങളുടെ വൃണങ്ങളെ സുഖപ്പെടുത്തേണമേ. വീണുപോയ ഞങ്ങൾ നിന്നാൽ വലിച്ചെടുക്കപ്പെട്ടു നിൽക്കുമാറാകേണമേ. എന്തെന്നാൽ വീണുപോയ എല്ലാവരെയും എഴുന്നേല്പിക്കുന്നവൻ നീയാകുന്നുവല്ലോ. തൃക്കരം നീട്ടിത്തരേണമേ. നിന്റെ കരുണയാൽ ഞങ്ങൾ ജീവിച്ചുകൊള്ളട്ടെ. നിനക്കും നിന്റെ പിതാവിനും പരിശുദ്ധരുഹായ്ക്കും സ്തുതിയും സ്തോത്രവും അർപ്പിപ്പാൻ ഞങ്ങളെ യോഗ്യതയുള്ളവരാക്കി തീർക്കേണമേ. ഹോശോ... ആമ്മീൻ

### 129-ാം മസ്മൂർ

1. യിസ്രയേൽ ഇപ്രകാരം പറയട്ടെ; എന്റെ ചെറുപ്പം മുതൽ അവർ എന്നെ വളരെ പീഡിപ്പിച്ചു.
2. അവർ ചെറുപ്പം മുതൽതന്നെ എന്നെ വല്ലാതെ ഉപദ്രവിച്ചു. എങ്കിലും അവർ എന്നെ ജയിച്ചില്ല.
3. ഉഴവുകാർ എന്റെ പുറം ഉഴുത്ത് ഉഴവുചാലുകൾ നീളമുള്ളതാക്കി.
4. എങ്കിലും യഹോവ നീതിമാൻ; അധർമ്മികളുടെ പാശങ്ങളിൽനിന്ന് അവിടുന്ന് എന്നെ സ്വതന്ത്രനാക്കി.
5. സിയോനെ വെറുക്കുന്നവർ ലജ്ജിതരായി പിരിയട്ടെ.
6. വളരുന്നതിനുമുമ്പേ കരിഞ്ഞുപോകുന്ന പുരപ്പുറത്തെ പുള്ളുപോലെ അവർ ആകട്ടെ.
7. അവയെക്കൊണ്ട് കൊയ്ത്തുകാരൻ തന്റെ കൈകൾ നിയ്ക്കുന്നില്ല; ശേഖരിക്കുന്നവൻ തന്റെ ഭൂമിയിൽ അവയെ അണയ്ക്കുന്നില്ല.
8. യഹോവയുടെ അനുഗ്രഹം നിനക്കുണ്ടാകും; യഹോവയുടെ നാമത്തിൽ ഞങ്ങൾ നിങ്ങളെ അനുഗ്രഹിക്കുന്നു. എന്നു വഴിപോകുന്നവർ പറയുന്നുമില്ല.

ദൈവമേ സ്തുതി നിനക്കു യോഗ്യമായിരിക്കുന്നു.

ബാരെക്മോർ.

പിതാവിനും പുത്രനും പരിശുദ്ധരൂപായ്ക്കും സ്തുതി. ആദിമുതൽ എന്നന്നേക്കും തന്നെ - ആമ്മീൻ.

### എനിയോനൊ

1. എല്ലാ തലമുറകളിലും നീതിമാന്മാർ നോമ്പാൽ കർത്താവിനെ പ്രസാദിപ്പിച്ചു. നാമും കാരൂണ്യവാനായ കർത്താവിനെ നമ്മുടെ നോമ്പാൽ പ്രസാദിപ്പിക്കണം.
2. നോമ്പാൽ മോശ സീനായി മലയിൽവെച്ച് കർത്താവിനെ പ്രസാദിപ്പിച്ചു. താൻ അവനു കല്പനകൾ കൊടുക്കയും അവനെ ഏറ്റം ശ്രേഷ്ഠതപ്പെടുത്തുകയും ചെയ്തു.
3. മോശ നോമ്പാൽ സീനായി മലയിൽവെച്ച് അഗ്നിമയന്മാരുടെ നിരകളെയും, അവരാൽ ആഘോഷിക്കപ്പെടുന്ന കർത്താവിനെയും അത്ഭുതപൂർവ്വം കണ്ടു.
4. ഏലിയായുടെ നോമ്പാൽ അവന്റെ പ്രാർത്ഥന കേൾക്കപ്പെട്ടു. ഉയരത്തിൽ നിന്നു അഗ്നി ഇറങ്ങി അവന്റെ കാഴ്ചയെ കൈക്കൊണ്ടു.
5. നോമ്പാലും പ്രാർത്ഥനയാലും നിനവെ രക്ഷപ്രാപിച്ചു. നോമ്പിലും പ്രാർത്ഥനയാലും ജാഗ്രതപ്പെട്ടിരിക്കുന്നവനു ഭാഗ്യം.
6. നോമ്പാൽ ശത്രുവായ ദുഷ്ടനെ ജയിക്കണമെന്ന് നമ്മുടെ കർത്താവ് നോമ്പുനോറ്റ് സഭയെ പഠിപ്പിച്ചു.

സ്തുതമെൻകാലോസ്... കുറിയേലായിസ്സോൻ

### പ്രോമ്യോൻ

തന്റെ കരുണയ്ക്കായി യാചിക്കുന്ന പാപികളെ പൂണ്യപ്പെടുത്തുന്ന നീതിയിൽ സൂര്യനും തന്റെ ജ്ഞാനത്താൽ ഭൂതലത്തെ പ്രശോഭിപ്പിച്ച അനാദൃത പ്രകാശവുമായ മ്ശിഹാ തമ്പുരാന്, പ്രാർത്ഥനാ ശുശ്രൂഷയുടെ ഈ നേരത്തും നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു. ഹോശോ... ആമ്മീൻ.

## സെദാ

ദൈവമായ കർത്താവേ, പ്രഭാതത്തിൽ നിന്നു ഞങ്ങളെ ഈ സന്ധ്യയിലേക്ക് നീ കൊണ്ടുവന്നിരിക്കുന്നു. നശ്വരമായ ഈ സന്ധ്യാസമയത്ത് ആനന്ദിപ്പാനും സ്തുതിപ്പാനും ഞങ്ങൾക്കു നീ കൃപ നൽകേണമേ. സാക്ഷാൽ പ്രകാശവും നല്ല ഇടയനുമായ ഞങ്ങളുടെ കർത്താവേശുദ്ധിഹായേ, ജയകരമായ നിന്റെ സ്ത്രീബായാൽ നീ രക്ഷിച്ചിട്ടുള്ള പരിശുദ്ധസഭയോട് നിനക്കു ദയവുതോന്നേണമേ. നിന്റെ കല്പനകളുടെ വഴിയിലേക്ക് ഞങ്ങളെ നടത്തേണമേ. വിവിധ പരിക്ഷകളിൽ പെട്ടിരിക്കുന്നവരെ രക്ഷിക്കേണമേ. കർത്താവേ, ഭയങ്കരമായ ആ കടവിൽ നിന്നും അഗ്നികടലിൽ നിന്നും ബാബേലിലെ അഗ്നിച്ചുളയിൽ നിന്നു ആ പൈതങ്ങൾ രക്ഷപ്പെടുത്തുവോലെ ഞങ്ങളെയും രക്ഷിച്ചുകൊള്ളണമേ. കർത്താവേ, നിന്റെ കൃപ ലോകമൊക്കെയുടെയും മേൽ വിരിക്കേണമേ. നിന്റെ ദാനങ്ങളെ വർഷിക്കേണമേ. ഭരണാധികാരികൾക്കും ന്യായാധിപന്മാർക്കും സമാധാനവും പട്ടക്കാർക്ക് ഐക്യവും ഞങ്ങൾക്കെല്ലാവർക്കും കടങ്ങളുടെ പരിഹാരം നല്കേണമേ. ത്രിത്വത്തിന്റെ കൃപയും കരുണയും ആവാസവും ലോകാവസാനത്തോളം ഞങ്ങളുടെ ഇടയിൽ ഉണ്ടായിരിക്കേണമേ. ഹോശോ..... ആമ്മീൻ.

## കോലൊ

കർത്താവേ, പ്രഭാതത്തിൽ ഞങ്ങളുടെ ശബ്ദം കേൾക്കേണമേ. കർത്താവേ, നീ വരുന്നതായ ആ ശ്രേഷ്ഠമായ പ്രഭാതത്തിൽ നിങ്ങളെ ഞാൻ അറികയില്ല എന്നു കല്പിക്കരുതേ. തിരുശരീരം ഞങ്ങൾക്കു അച്ചാരമായും കുറ്റമറ്റ തിരുരക്തം ലോകത്തിന്റെ പാപപരിഹാരമായും നല്കിയിട്ടുണ്ടല്ലോ. ജാതികൾ അതിൽ സന്തോഷിച്ചു സ്തുതിപ്പാടുന്നു.

നിത്യനായ കർത്താവേ, നിന്റെ കരുണയാലും നിന്റെ ഔഷധങ്ങളാലും ഞങ്ങളുടെ വൃണത്തെ സുഖപ്പെടുത്തണമേ. കർത്താവേ, നിനക്കു തരുവാൻ ഞങ്ങളെ

ളുടെ കൈവശമൊന്നുമില്ല. നീ ഐശ്വര്യസമ്പൂർണ്ണനാകയാൽ ഞങ്ങളിൽ നിന്നു വാങ്ങേണ്ട ആവശ്യമില്ലല്ലോ. നിന്റെ കൃപയാൽ ഞങ്ങളുടെ കുറവിനെ പരിഹരിക്കേണമേ.

കർത്താവേ, നാളെ ഞങ്ങൾ അനുതപിച്ചുകൊള്ളാമെന്ന് ഞങ്ങൾ വാഗ്ദത്തം ചെയ്തു. ഞങ്ങൾക്കു അനുതാപമോ, അതിനെക്കുറിച്ചുള്ള ചിന്തയോ ഇല്ലതാനും. കർത്താവേ, നിന്നിൽ ഞങ്ങൾ പ്രത്യാശിക്കയാൽ ഞങ്ങളോടു കരുണ ചെയ്യേണമേ. ഞങ്ങളുടെ പ്രാർത്ഥന തിരുവിഷ്ടത്തിനു സ്വീകാര്യമായിരിക്കേണമേ. ഞങ്ങളുടെ യാചനകൾ നിന്റെ സിംഹാസനത്തിങ്കൽ പ്രവേശിക്കുമാറാകേണമേ എന്നു ഞങ്ങൾ അപേക്ഷിക്കുന്നു.

കർത്താവേ, അനീതിയാകുന്ന ചെളി ഞങ്ങളിൽ പുരണ്ടിരിക്കുന്നു. ദുർഗന്ധത്താൽ ഞങ്ങൾ വളരെ വിഷമിക്കുകയും ചെയ്യുന്നു. സകലത്തേയും ശുദ്ധീകരിക്കുന്ന നിന്റെ തൈലത്താൽ ഞങ്ങളെ സുഗന്ധമുള്ളവരാക്കേണമേ. കർത്താവേ, നിന്റെ ആത്മാവിന്റെ പുതുകത്താൽ ഞങ്ങളെ സന്തോഷിപ്പിക്കേണമേ. സാത്താന്റെ കൈയ്യാൽ ഞങ്ങൾ നശിക്കാതെ ഞങ്ങളെ രക്ഷിക്കേണമേ.

കർത്താവേ, വരുന്ന ആ പ്രഭാതം ഹാ എത്ര ഭയങ്കരം. അതു സിംഹത്തെപ്പോലെ ഗർജ്ജിക്കും. സൃഷ്ടികൾ വിറയ്ക്കും. ന്യായാധിപൻ ഉപവിഷ്ടനാകും. പുസ്തകങ്ങൾ തുറക്കപ്പെടും. സർവ്വ രഹസ്യങ്ങളെയും അവൻ വെളിപ്പെടുത്തുകയും ചെയ്യും. രഹസ്യങ്ങളെല്ലാം അറിയുന്നവനേ, ദയതോന്നി ഞങ്ങളോടു കരുണ ചെയ്യേണമേ.

കർത്താവേ, നിന്റെ വിധി ഭയങ്കരം. ഞങ്ങളുടെ കടങ്ങളും വളരെയധികം. നീ കോപിക്കുന്നു. ഓടി ഒളിക്കുവാൻ ഞങ്ങൾക്കു സാദ്ധ്യമല്ലാതായിരിക്കുന്നു. ഞങ്ങളെപ്രതി ന്യായവിസ്താരത്തിലേക്കു നിന്നെ അയച്ച സ്നേഹം നിമിത്തം ന്യായവിധിക്കു ഞങ്ങളെ പ്രവേശിപ്പിക്കരുതേ. ഞങ്ങളുടെ കടങ്ങൾ ഓർക്കുകയുമരുതേ. നീതിമാനായ ന്യായാധിപനേ, കരുണതോന്നി ഞങ്ങളോടു ദയ ചെയ്യേണമേ.

നല്ല ഇടയനേ, നിന്റെ ചുമലുകളിൽ വഹിക്കപ്പെടുവാൻ ഞങ്ങൾ ആഗ്രഹത്തോടുകൂടുന്നു. നശിച്ചുപോയ ആടുകളെ കണ്ടുപിടിച്ച് വഹിച്ചു കൊണ്ടുപോകുക നിന്റെ പതിവാണല്ലോ. ആകയാൽ കർത്താവേ, നിന്റെ കരുതൽ ഞങ്ങളിൽ കാണിക്കേണമേ. അനുതാപികളെ സ്നേഹിക്കുന്ന കർത്താവേ, നിനക്കു സ്തുതി.

കർത്താവേ ഞങ്ങളെ അനുഗ്രഹിച്ച് ഞങ്ങൾക്ക് സഹായം ചെയ്യേണമേ.

**കോലോ**

തകർന്നിരിക്കുന്നവരെയെല്ലാം കുത്തിക്കെട്ടി സുഖപ്പെടുത്തുന്നവനേ, ഞങ്ങളുടെ തകർച്ചയെ നീ യഥാസ്ഥാനപ്പെടുത്തേണമേ. വിലപിച്ചിരിക്കുന്ന ഏവരേയും ആശ്വസിപ്പിക്കുന്നവനേ, നിന്റെ ആത്മാവാൽ ഞങ്ങളെ ആശ്വസിപ്പിക്കേണമേ. നീ ഉയരത്തിന്റെയും ആഴത്തിന്റെയും സമാധാനമാകുന്നു. നീ രാജ്യങ്ങളുടെയും അധികാരകേന്ദ്രങ്ങളുടെയും സംപ്രീതിയുമാകുന്നു. ബാറെക്മോർ.

- പ. പിതാവിനും.....
- ജ. ആദിമൂതൽ.....

ഞങ്ങളുടെ കർത്താവേ, ഘനം കുറഞ്ഞ ഇമ്പമുള്ള നിന്റെ നുകഞ്ഞ ഞങ്ങളുടെ കഴുത്തുകൾ വഹിക്കുമാറാകേണമേ. ഞങ്ങളുടെ പ്രാർത്ഥനകളും യാചനകളും തിരുമുൻപാകെ പ്രവേശിക്കുമാറാകേണമേ. ഞങ്ങൾ നിന്നെയും നിന്റെ പിതാവിനെയും വിശുദ്ധാത്മാവിനെയും സ്തുതിപ്പാനായി ഞങ്ങളുടെ വായ്കളെയും അധരങ്ങളെയും നാവുകളെയും തുറന്നു തരേണമേ.

കർത്താവേ ഞങ്ങളെ അനുഗ്രഹിച്ച് ഞങ്ങൾക്ക് സഹായം ചെയ്യേണമേ.

**കുക്കിലിയോർ**

പിതാവു മക്കളോടു കരുണ ചെയ്യുന്ന പ്രകാരം കർത്താവു തന്നെ ഭയപ്പെടുന്നവരോടു കരുണ ചെയ്യുന്നു.

മനുഷ്യന്റെ ദിവസങ്ങൾ പൂർണ്ണപോലെ യാകുന്നു. വയലിലെ പൂഷ്പം പോലെ അവൻ മുളയ്ക്കുന്നു. ബാറെക്മോർ.

അല്ലെങ്കിൽ ഗീതം

മക്കളിലപ്പൻ ദയ ചെയ്വതുപോലെ - ഹാലേലൂയ്യാ  
ഭക്തന്മാരിൽ ദൈ-വം കൃപ ചെയ്യും  
പുല്ലിനും തുല്യം നരനുടെ നാൾകളഹോ- ഹാലേലൂയ്യാ  
പൂക്കുന്നിതു വയലിൽ-പു-ച്ചെടിപ്പോലെ. ബാറെക്മോർ  
ശുബഹൊ ലാബോ ലബ്ഹൊ വൽ-റുഹോ കാദീശൊ  
മെൻ ഓലം വാദാമ്മൊൽ ഓലം ഒൽ-മ്മീൻ ആമ്മീൻ

**എക്ബൊ**

പറുദീസാ വിശുദ്ധന്മാരുടെ സ്ഥലമാകുന്നു. പറുദീസാ നീതിമാന്മാരുടെ വാസസ്ഥലമാകുന്നു. പറുദീസാ അക്ഷയ ജീവനാകുന്നു. പറുദീസാ നാശമില്ലാത്ത മണിയറയാ കുന്നു. അതിൽ അവകാശിയായി തീരുവാൻ അർഹനായവൻ തന്നെ ഭാഗ്യവാൻ.

(അല്ലെങ്കിൽ ഗീതം)

പരിശുദ്ധന്മാർ തൻ-ദേശം പറുദീസാ  
നീതിപരന്മാർ തൻ-ഗേഹം പറുദീസാ  
ദൈവസുതന്മാർ തൻ-ഭവനം പറുദീസാ  
ശാശ്വതമായിടും ജീവൻ പറുദീസാ  
നാശം തീണ്ടാത്തോ-ര താൻ പറുദീസാ  
പറുദീസാ നേടും-മനുജൻ ധന്യൻ താൻ  
സ്തുതമെൻകാലോസ് - കുറിയേലായിപ്പോൻ.

**കോലൊ**

കർത്താവേ, നിന്റെ ദാസരായ നോഹും, അബ്രഹാമും അർപ്പിച്ച ബലികളെ നീ സ്വീകരിച്ചതു പോലെ, ഞങ്ങൾ നിനക്കർപ്പിക്കുന്ന യാഗങ്ങളെ ഞങ്ങളിൽ നിന്നും അംഗീകരിക്കണമേ.

മരിച്ചവരെ ജീവിപ്പിക്കുന്നവനേ, നിനക്കു സ്തുതി സംസ്കരിക്കപ്പെട്ടിരിക്കുന്നവരേ ഉയർപ്പിക്കുന്നവനേ, നിനക്കു സ്തുതി. നിന്നെ അയച്ചപിതാവിനും വിശുദ്ധാത്മാവിനും സ്തുതം.

കർത്താവേ, ഞങ്ങളെ അനുഗ്രഹിച്ച് ഞങ്ങൾക്കു സഹായം ചെയ്യേണമേ.

## മാർ യാക്കോബിന്റെ ബോധുസൊ

1. നീതിമാന്മാരുടെയും പുണ്യവാന്മാരുടെയും നോമ്പിനെ കൈകൊണ്ടവനായ മ്ശിഹാ, ഞങ്ങളുടെ നോമ്പും പ്രാർത്ഥനയും കൈക്കൊണ്ടു ഞങ്ങളോടു കരുണ ചെയ്യേണമേ.
2. നിനക്കു പ്രയോജനം ചെയ്യാത്ത സമ്പാദ്യത്തിനായി നിത്യവും ഓടത്തക്കവണ്ണം ഈ ലോകധനം നിന്നെ തെറ്റിക്കയും കൂഴയ്ക്കുകയും ചെയ്യുന്നതെന്ത്? നിന്റെ സമ്പാദ്യത്തിന്മേൽ നിത്യവും വർദ്ധിപ്പിക്കുവാ നായി നീ ഇതാ ഉഴറുന്നു. നീ അത് ശേഖരിച്ച് കഴിയുമ്പോൾ എല്ലാംകൂടി ഒരു നാഴികനേരം മാത്രം നിൽക്കുന്നു.
3. നിന്റെ സമ്പാദ്യത്തെ വരുത്തുക. നിന്റെ നിക്ഷേപം കൊണ്ടുവരികയും നിന്റെ ധനം കൂട്ടിവയ്ക്കയും ചെയ്ക. അപകടത്തിൽ നിന്നു നിന്നെ രക്ഷിപ്പാൻ അതിനു കഴിയുമെങ്കിൽ അതു നിന്റേതായിരുന്നുകൊള്ളട്ടെ. എന്നാൽ നിന്റെ ധനത്തിന് നിന്റെ ആഗ്രഹത്തെ കെടുത്തുവാൻ ശക്തിയില്ലെങ്കിൽ അതിന്റെ പ്രയോജനം എവിടെ? പ്രയോജനമില്ലെങ്കിൽ അതിനെ നീ എന്തിനു സമ്പാദിക്കുന്നു.
4. മോശയുടെ നോമ്പിനെയും അവന്റെ താഴ്മയേയും കൈകൊണ്ടവനായ മ്ശിഹാ ഞങ്ങളുടെ അപേക്ഷ കേട്ട് ഞങ്ങളുടെമേൽ കരുണ ചെയ്യേണമേ.

### ഗീതം

(മാർ യാക്കോബിന്റെ മറ്റൊരു ബോധുസൊ)

കർത്താ ! കർത്താ !-വിളിക്കുന്നങ്ങൾ  
 തുണയ്ക്കായി വരിക  
 പ്രാർത്ഥന കേട്ടി-ട്ടടിയാരുടെ മേൽ  
 കൃപ-ചെയ്യേണമേ.  
 കർത്താ ! കൃപയാൽ-നിന്നനുഗ്രഹത്താൽ  
 ജീ-വിക്കണേ ഞാൻ  
 ധനവാണിജ്യം-ഞാൻ നരകത്തിൽ  
 ദുഃഖിക്കരുതേ.  
 നീരിൻ പടകിൽ-തീക്കടൽ താണാൻ  
 കൃപ-നൽകണമേ.  
 തീജാലകളിൽ- വിഷമതയെന്നെ  
 ബാധിക്കല്ലേ.  
 നിൻ കൃപയാലാശ്വാസ-തുറമുഖ-  
 ത്തടു-പ്പിക്കണമേ.  
 തീജാലയതിൻ ഓ-ളങ്ങളിൽ ഞാൻ  
 മുങ്ങീടരുതേ.

തീച്ചുളയിലും സിംഹക്കുഴിയിലും  
ഹാനനിയന്മാർ  
ദാനിയേലും സ്തുതിചെയ്തതുപോൽ- ഞാൻ  
സ്തുതി ചെയ്യണമേ  
ഉത്തരമരുൾക-അരുൾക ദേവാ  
അനുഗ്രഹിക്ക  
മർത്തൂർ ചിത്തം അനുതാപേ നീ-  
വരുത്തീട-ണ-മേ.

**സമർപ്പണ പ്രാർത്ഥന**  
(എല്ലാവരും ചേർന്ന്)

പിതാവിന്റെ വലത്തുഭാഗത്ത് ഇരിക്കുന്നവനാ യുളേളാവേ, നിന്റെ വലത്തു ഭാഗത്ത് എ്ന ഇരുത്തേണമേ. നിന്റെ കരണയുടെ പെരുപ്പം എന്റെമേൽ ആവസിപ്പിക്കേണമേ. ദീർഘക്ഷമയും, കൃപയും, വിശുദ്ധിയും ധാരാളമുള്ളവനേ, എന്നോടു ദീർഘക്ഷമയുള്ളവനായിരിക്കേണമേ. കോപിച്ചിരുന്ന സമുദ്രത്തിന്റെ ഓളങ്ങളെ ശാന്തമാക്കിയവനേ, എന്റെ പാപവികാരങ്ങളുടെ ഓളങ്ങളെ നീ ശാന്തമാക്കേണമേ. നൂറുങ്ങിയ ഹൃദയമുള്ളവർക്ക് സമീപസ്ഥനായിരിക്കുന്നവനേ, നിങ്കലേക്ക് എന്റെ ആത്മാവിനെ അടുപ്പിക്കേണമേ. കുറ്റങ്ങളും പാപങ്ങളും ക്ഷമിക്കുന്നവനേ, എന്റെ കുറ്റങ്ങളും പാപങ്ങളും എന്നോട് ക്ഷമിക്കേണമേ. സ്വന്ത ദാസന്മാരെ കാത്തു സൂക്ഷിക്കുന്നവനേ, ഞാൻ ദോഷം നിരൂപിക്കയോ, സംസാരിക്കയോ, പ്രവർത്തിക്കയോ ചെയ്യാതിരിപ്പാൻ എന്റെ വാക്കിനും അധരങ്ങൾക്കും ഹൃദയത്തിനും കാവൽക്കാരനെ നീ ആക്കേണമേ. എന്റെ നിരൂപണങ്ങളും വിചാരങ്ങളും പ്രവൃത്തികളും എന്റെ നടപടികളും എനിക്കുള്ള സകലവും നന്മയിലേക്ക് നയിക്കപ്പെടുകയും ചെയ്യുമാറാകേണമേ. ആമ്മീൻ.

- പാഠങ്ങൾ - വി. ഏവൻഗേലിയോൻ- കീർത്തനം- ധ്യാനം
- വിശ്വാസപ്രമാണം -ലൂത്തിനിയ - അപേക്ഷ (പുറം 7-10)
- ശയനനമസ്കാരം.....(പുറം-14)
- കൌമ്മാ.....(പുറം-1)
- ഹുത്താമ്മ.....(പുറം-10)
- ആശീർവാദം.....(പുറം-11)